

اقامت میں قد قامت الصلوة نہیں پڑھا تو اقامت کا حکم

دارالافتاء اہلسنت (دعوت اسلامی)

سوال

کیا فرماتے ہیں علمائے دین و مفتیان شرع متین اس مسئلہ کے بارے میں کہ نماز کے لیے اقامت کہی جائے، لیکن "قد قامت الصلوة" کہنا بھول جائے اور اقامت ختم کر دے، تو کیا حکم ہے؟ کیا اب اقامت دوبارہ کہنا ہوگی؟

سائل: محمد نعمان (فیصل آباد)

جواب

اگر اقامت میں "قد قامت الصلوة" کہنا رہ جائے تو طریقہ یہ ہے کہ پوری اقامت دوبارہ کہی جائے، البتہ اگر اقامت ختم ہونے کے بعد اس کے متصل "قد قامت الصلوة" پڑھ لیا جائے، تو بھی کافی ہے، پھر اقامت دہرانے کی حاجت نہیں۔

اقامت میں "قد قامت الصلوة" کے الفاظ چھوٹ جائیں، تو اقامت دوبارہ پڑھی جائے گی جیسا کہ فتاویٰ تثارخانیہ اور الذخیرۃ البرہانیہ میں ہے "(واللفظ للآخر) وإذا ظن الإقامة من أولها أذانا وأتمها أذانا، ينبغي أن يعيد الإقامة لأن التغيير في كلها، ولو ألحق بآخرها "قد قامت الصلاة" وصلى بها جاز" ترجمہ: اگر کسی نے ابتدا ہی سے اقامت کو اذان سمجھا اور آخر تک اسے اذان ہی سمجھ کر پڑھا، تو اسے چاہئے کہ اقامت دوبارہ پڑھے، کیونکہ اس صورت میں گویا پوری اقامت ہی بدل گئی۔ البتہ اگر آخر میں "قد قامت الصلوة" ملا دے اور اسی اقامت پر نماز پڑھ لے، تو یہ بھی درست ہے۔ (فتاویٰ تثارخانیہ، ج 1، ص 326، بیروت) (الذخیرۃ البرہانیہ، ج 2، ص 10، بیروت)

اس مسئلہ کی اصل امام محمد بن حسن شیبانی رحمۃ اللہ تعالیٰ علیہ کے درج ذیل جزیئہ پر ہے، چنانچہ آپ سے سوال کیا گیا: رأيت مؤذناً أذن ثم مكث بعد أذانه ساعة فأخذه في إقامته فظن أنها الأذان فصنع فيها ما يصنع في الأذان، فقال له بعض القوم: هذه الإقامة، كيف يصنع؟ أيبتدئ الإقامة من أولها أو يقول: قد قامت الصلاة؟ قال: بل يبتدئ الإقامة من أولها. قلت: فإن لم يفعل وقال: قد قامت الصلاة؟ قال: يجزيهم" ترجمہ: آپ کیا فرماتے ہیں اس بارے میں کہ اگر ایک مؤذن اذان دینے کے بعد کچھ دیر ٹھہرے، پھر اقامت شروع کرے، لیکن اسے یہ گمان ہو کہ وہ اذان دے رہا ہے، چنانچہ اقامت کو اذان ہی کی طرح مکمل کر دے، پھر لوگوں میں سے کوئی اسے بتائے کہ یہ اقامت ہے، تو اب وہ کیا کرے؟ کیا اقامت ابتدا سے دوبارہ پڑھے یا صرف "قد قامت الصلوة" کہہ دے؟ امام محمد رحمۃ اللہ تعالیٰ علیہ نے فرمایا: اقامت ابتدا سے دوبارہ پڑھے۔ پھر عرض کیا گیا کہ اگر وہ دوبارہ نہ پڑھے، بلکہ صرف "قد قامت الصلوة" کہہ دے تو کیا یہ کافی ہوگا؟ فرمایا: ہاں، یہ کافی ہے۔ (الأصل للإمام الشيباني، ج 1، ص 119، بیروت)

اشکال: فقہاء کرام فرماتے ہیں کہ اقامت کا تکرار مشروع نہیں۔ تو پھر اس صورت میں اقامت دوبارہ پڑھنے کا حکم کیوں ہے؟

جواب: اس صورت میں بظاہر تو اقامت دوبارہ پڑھی جا رہی ہے، اس لیے دیکھنے میں یہ اقامت کا اعادہ معلوم ہوتا ہے، لیکن حقیقت میں یہ اقامت کا اعادہ نہیں ہے کیونکہ "قد قامت الصلوة" اقامت کے بنیادی کلمات ہیں، انہی کلمات سے اذان اور اقامت میں فرق ہوتا ہے اور انہی کی وجہ سے ان تمام کلمات کو اقامت کا نام دیا جاتا ہے، اگر یہ بنیادی کلمات ہی رہ جائیں تو حقیقت میں وہ اقامت ہی نہیں کہلائے گی۔

اسی لیے الذخيرة الفتاویٰ اور فتاویٰ تثار خانیہ میں بھی یہی وجہ بیان کی گئی ہے کہ ان بنیادی کلمات کے رہ جانے سے گویا پوری اقامت ہی بدل گئی، اس لیے اسے دوبارہ پڑھا جائے۔

لہذا اس صورت میں جب دوبارہ اقامت پڑھی جائے گی تو حقیقت میں یہ دوسری اقامت نہیں، بلکہ پہلی ہی اقامت قرار پائے گی کہ جواب اپنے بنیادی کلمات کے ساتھ ادا کی جا رہی ہے۔

رہا یہ مسئلہ کہ اگر آخر میں صرف "قد قامت الصلوة" پڑھ لیا جائے تو اقامت کیوں درست ہو جاتی ہے؟ اس کی وجہ یہ ہے کہ اصول یہ ہے کہ اگر اذان یا اقامت کے کسی جملے کو اپنے اصل مقام سے آگے یا پیچھے کر دیا جائے تو اس سے اذان و اقامت کی درستی میں کوئی فرق نہیں پڑتا۔ لہذا جب یہ الفاظ آخر میں پڑھ لیے جائیں گے تو یہ ایسا ہی ہوگا جیسے ان کلمات کو مؤخر کر کے ادا کیا گیا ہو، اور اس سے اقامت صحیح رہتی ہے۔

اقامت کی تکرار مشروع نہیں اس بارے میں الاختیار لتعلیل المختار میں ہے: "ولا تعداد الإقامة لأن تکرارها غیر مشروع." ترجمہ: اقامت دوبارہ نہیں پڑھی جائے گی، کیونکہ اقامت کا تکرار مشروع نہیں۔ (الاختیار لتعلیل المختار، ص 61، دار المعرفہ، بیروت) بہار شریعت میں ہے: "اذان کی تکرار مشروع ہے اور اقامت دوبار نہیں۔" (بہار شریعت، حصہ 3، ص 471، مکتبہ المدینہ، کراچی) اقامت کو اقامت کا نام "قد قامت الصلوة" کے الفاظ کی وجہ سے ہی دیا جاتا ہے اور یہی کلمات اقامت کی اصل ہیں جیسا کہ امداد الفتح شرح نور الایضاح اور تبیین الحقائق شرح کنز الدقائق میں ہے: "وقوله قد قامت الصلاة اذھی الاصل فیہا وما سمیت الإقامة الا لجلها تسمية للکل باسم البعض" ترجمہ: "قد قامت الصلوة" کہنا، کہ اقامت میں اصل یہی کلمات ہیں، اور اقامت کا نام ہی ان کلمات کی وجہ سے رکھا گیا ہے، جو کہ جزو کا نام بول کر کل مراد لینے کے قبیل سے ہے۔ (امداد الفتح شرح نور الایضاح، ص 196، دمشق) (تبیین الحقائق شرح کنز الدقائق، ج 1، ص 243، بیروت)

کلمات اذان و اقامت کو مقدم و مؤخر کرنے کے بارے میں بہار شریعت میں ہے: "اگر کلمات اذان یا اقامت میں کسی جگہ تقدیم و تاخیر ہو گئی تو اتنے کو صحیح کر لے۔ سرے سے اعادہ کی حاجت نہیں اور اگر صحیح نہ کئے اور نماز پڑھ لی تو نماز کے اعادہ کی حاجت نہیں۔" (بہار شریعت، حصہ 3، ص 469، مکتبہ المدینہ، کراچی)

وَاللّٰهُ اَعْلَمُ عَزَّ وَجَلَّ وَرَسُوْلُهُ اَعْلَمُ صَلَّى اللّٰهُ تَعَالٰی عَلَیْهِ وَاٰلِهٖ وَسَلَّم

مجیب: مفتی محمد قاسم عطاری

فتویٰ نمبر: FSD-10064

تاریخ اجراء: 13 محرم الحرام 1448ھ / 29 جون 2026ء



Dar-ul-Ifta Ahlesunnat (Dawat-e-Islami)



www.fatwaqa.com



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net